

## केन्द्रीय विद्युत सचिव द्वारा राजस्थान के विद्युत क्षेत्र में कार्य-प्रगति की सराहना

जयपुर, 18 नवम्बर केन्द्रीय विद्युत सचिव श्री एच.एस.ब्रह्मा ने राजस्थान के विद्युत क्षेत्र की परियोजनाओं विशेषकर विद्युत उत्पादन वृद्धि कार्यक्रम की सराहना करते हुए आशा व्यक्त की है कि लक्ष्य के अनुसार सभी परियोजनाएँ समयबद्ध अवधि में पूरी कर ली जायेगी। श्री ब्रह्मा ने कहा कि कोटा थर्मल की सातवीं और सूरतगढ थर्मल की छठी इकाई को स्थापित किए जाने का लक्ष्य भारत सरकार की 100 दिवस की कार्य योजना में सम्मिलित था जिसको राज्य सरकार द्वारा समय पर पूर्ण किया गया। इसके लिए भारत सरकार ने सराहना की है।

केन्द्रीय विद्युत सचिव श्री एच.एस.ब्रह्मा बुधवार को यहां विद्युत भवन में राज्य के विद्युत क्षेत्र की कार्यप्रगति की समीक्षा कर रहे थे। उन्हें बताया गया कि 1 अप्रैल 2009 को राज्य की कुल अधिष्ठापित क्षमता 7019 मेगावाट थी जिसमें इस वर्ष अब तक कुल 554 मेगावाट की वृद्धि की जा चुकी है। इसमें कोटा थर्मल की सातवीं (195 मेगावाट), सूरतगढ थर्मल की छठी (250 मेगावाट) तथा पवन ऊर्जा (109 मेगावाट) की इकाइयां शामिल हैं।

ग्यारहवीं पंचवर्षीय योजना के अंत तक राज्य में 4700 मेगावाट क्षमता और जोड़ी जाएगी जिसमें 1860 मेगावाट राज्य क्षेत्र में, 1755 मेगावाट केन्द्रीय क्षेत्र में, 1080 मेगावाट निजी क्षेत्र में और 14 मेगावाट साझेदारी की परियोजनाएँ शामिल हैं। इसके अतिरिक्त बारहवीं योजना के लिए सूरतगढ और छबडा में प्रत्येक 1320 मेगावाट क्षमता के दो सुपर क्रिटिकल ताप बिजलीघर, रामगढ 160 मेगावाट राज्य क्षेत्र में तथा बांसवाडा में 1320 मेगावाट क्षमता का एक सुपर क्रिटिकल ताप बिजलीघर व गुढावेस्ट में लिग्नाइट आधारित 70 मेगावाट निजी क्षेत्र में, कुल 4190 मेगावाट क्षमता की परियोजनाओं का क्रियान्वयन भी शुरू कर दिया गया है।

बैठक में केन्द्रीय संयुक्त सचिव विद्युत श्री देवेन्द्र सिंह, मुख्यमंत्री के सचिव एवं प्रमुख सचिव ऊर्जा श्री श्रीमत पांडे, विशिष्ट सचिव ऊर्जा एवं राजस्थान विद्युत प्रसारण निगम के अध्यक्ष एवं प्रबन्ध निदेशक श्री नरेशपाल गंगवार, विद्युत उत्पादन निगम के अध्यक्ष एवं प्रबन्ध निदेशक डा. एस. के.कल्ला, राज्य विद्युत वितरण निगमों के अध्यक्ष श्री आर.जी.गुप्ता, अजमेर विद्युत वितरण निगम के प्रबन्ध निदेशक श्री पी.एस.जाट, जोधपुर विद्युत वितरण निगम के प्रबन्धा निदेशक श्री बी.एल.खमेसरा सहित वरिष्ठ अधिकारी उपस्थित थे।

---